

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

శ్రీదేవరాజగురువర్యానుగృహీతం  
॥ శ్రీవరవరమునిశతకం ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీవరవరమునిశతకం ॥

సౌమ్యజామాత్యయోగీంద్రచరణాంబుజషట్పదం ।  
దేవరాజగురుం వందే దివ్యజ్ఞానప్రదం శుభం ॥

వరవరమునివర్యపాదురత్నం  
వరదగురుం గురుమాశ్రయే గురూణాం ।  
ఉపనిషదుపగీతమర్థతత్త్వం  
తదిహ యదీయవశంవదం సమింధే ॥ 1 ॥

గుణమణినిధయే నమో నమస్తే  
గురుకులధుర్య నమో నమో నమస్తే ।  
వరవరమునయే నమో నమస్తే  
యతివరతత్త్వవిదే నమో నమస్తే ॥ 2 ॥

కురు మయి విమలం దృగంచలం తే  
కుశలనిదానదయానిధే నమస్తే ।  
నిశిచరపరిపంథినిత్యయుక్తే  
నిమికులమంగళదీపికే నమస్తే ॥ 3 ॥

రవిసుతసుహృదే నమో నమస్తే  
రఘుకులరత్న నమో నమో నమస్తే ।  
దశముఖమకుటచ్ఛిదే నమస్తే  
దశరథనందన సంతతం నమస్తే ॥ 4 ॥

యది పునరభిధేయమద్వితీయం  
 కృతిభిరతః పరమీక్ష్యతే న కించిత్ |  
 విజహతి న హి జాతు శుక్తిముక్తం  
 విశదశశిద్యుతిమౌక్తికం విదగ్ధాః || 5 ||

దేవ ప్రసీద మయి దివ్యగుణైకసింధో  
 దృష్ట్వా దయాఽమృతదుహా సకృదీక్షితుం మాం |  
 నైతేన కృత్యమసతేతి న చింతయిత్వా  
 నారాయణం గురువరం వరదం విదన్మే || 6 ||

శ్రీమద్రంగం జయతు పరమంధామ తేజోనిధానం  
 భూమా తస్మిన్ భవతు కుశలీ కోపి భూమాసహాయః |  
 దివ్యం తస్మై దిశతు విభవం దేశికో దేశికానాం  
 కాలే కాలే వరవరమునిః కల్పయన్ మంగళాని || 7 ||

తస్యై నిత్యంప్రదిశతి దిశే దక్షిణస్యై నమస్యాం  
 యస్యామావిర్భవతి జగతాంజీవనీ సహ్యాకన్యా |  
 పుణ్యైర్యస్యాః క్షితితలజుషం పూరుషం రంగభూషాం  
 పశ్యంధన్యో వరవరమునిః పాలయన్వర్తతే నః || 8 ||

ఆశాపాశ్చైరవధివిధురైః స్వైరమాకృష్యమాణం  
 దూరాద్ధూరం పునరపి న మే దూయతామేవ చేతః |  
 అంతఃకృత్వా వరవరమునే నిత్యమంఘ్రిద్వయం తే  
 ధారాకారస్మరణసుభగం నిశ్చలీ భూయ తత్ర || 9 ||

త్వమ్మే బంధుస్త్వమసి జనకస్త్వం సఖా దేశికస్త్వం  
 విద్యా వృత్తం సుకృతమతులం విత్తమప్యత్తమం త్వం |  
 ఆత్మా శేషీ భవసి భగవన్నాంతరశ్శాసితా త్వం  
 యద్వా సర్వం వరవరమునే ! యద్యదాత్మానురూపం || 10 ||

ఆమ్నాయేషు స్మృతిభిరమితైస్సేతిహాసైః పురాణైః  
 దృశ్యం యత్తైర్యదిహ విదుషాం దేశికానాం ప్రసాదాత్ |  
 స్వైరాలాపైస్సులభయసి తత్పంచమోపాయతత్త్వం  
 దర్శందర్శం వరవరమునే దైన్యమస్మద్విధానాం || 11 ||

సత్సంబంధో భవతి హితమిత్యాత్మనైవోపదిష్టం  
 శిష్టాచారం దృఢయితుమిహ శ్రీసఖో రంగధుర్యః |  
 ద్వారం ప్రాప్య ప్రథితవిభవో దేవదేవస్త్వదీయం  
 దృష్ట్వైవ త్వాం వరవరమునే దృశ్యతే పూర్ణకామః || 12 ||

సోఽయంభూయస్స్వయముపగతో దేశికైస్సంసదం తే  
 శ్రుత్వా గూఢం శరరిపుగిరామర్థతత్త్వం త్వదుక్తం |  
 ఆగోపాలం ప్రథయతితరామద్వితీయం త్వదీయం  
 వాచాం దూరం వరవరమునే వైభవం శేషశాయీ || 13 ||

సిద్ధోపాయస్త్వమిహ సులభో లంభయన్పూరుషార్థాన్  
 అజ్ఞాతాంశ్చ ప్రథయసి పునః యత్తతో దేశికస్త్యం |  
 దేవీ లక్ష్మీ భవసి దయయా వత్సలత్వేన చ త్వం  
 కోసౌ యస్త్యాం వరవరమునే ! మన్యతే నాత్మనీనం || 14 ||

నిత్యం పత్యుః పరిచరణతో వర్ణతో నిర్మలత్వాత్  
 వృత్యా వాచాం నిబుధసరితశ్చాతురీముద్గిరంత్యా |  
 శేషః శ్రీమానితి రఘుపతేరంతరేణాఽపి వాణీః  
 కో నామ త్వాం వరవరమునే కోవిదో నావగంతుం || 15 ||

సత్యం సత్యం పునరితి పురా సారవిద్భిర్యదుక్తం  
 బ్రూమశ్శోత్రైశ్శృణుత సుధియో మత్సరం వర్జయిత్వా |

తత్త్వం విష్ణుః పరమనుపమం తత్పదం ప్రాప్యమేవం  
తత్సంప్రాప్తౌ వరవరమునేర్దేశికో దీర్ఘదర్శి || 16 ||

లక్ష్మ్యం యస్తే భవతి భగవంశ్చేతసశ్చక్షుషో వా  
తుభ్యం ద్రుహ్యంత్యపి కుమతయో యే వృథా మత్సరేణ |  
ముక్తిం గచ్ఛేన్నుషితకలుషో మోహముద్ధూయ సోఽయం  
నానాభూతాన్వరవరమునే నారకాన్పాప్నుయుస్తే || 17 ||

స్వప్నేఽపి త్వత్పదకమలయోరంజలిం కల్పయిత్వా  
శ్రుత్వా యద్వా సకృదపి విభో ! నామధేయం త్వదీయం |  
నిష్ప్రత్యూహం వరవరమునే ! మానవః కర్మబంధాన్  
భస్మీకృత్య ప్రవిశతి పరం ప్రాప్యమేవ ప్రదేశం || 18 ||

యస్మిన్ కించిద్విధిరపి యథా వీక్షితుం న క్షమః స్యాత్  
వక్తుం శక్తః క ఇహ భగవన్ ! వైభవం తత్త్వదీయం |  
యస్సర్వజ్ఞః స ఖలు భగవానీక్షతే తత్సమగ్రం  
తస్యాఽపి త్వం వరవరమునే ! మన్యసే తత్త్వమేకః || 19 ||

కాలోఽనంతః కమలజనుషో న వ్యతీతాః కియంతః  
తిర్యజ్మర్త్యస్తృణవనలతాః ప్రస్తరోవాఽప్యభూవం |  
ఇత్థం వ్యర్థేజనిమృతిశతైరేనసామేవ పాత్రం  
దిష్ట్యా సోఽహం వరవరమునే దృష్టిగమ్యస్తవాసం || 20 ||

ముక్త్యైవ త్వాం వరవరమునే సంపదాం మూలకందం  
క్షమం కించిన్నఖలు సులభం కేశవైకాంత్యభాజాం |  
దృష్టో దైవాత్తవ పునరనుక్రోశకోశైరపాంగైః  
నిర్మర్యాదః పశురపి భృశం నీయతే నిర్మలత్వం || 21 ||

మర్త్యంకంచన్వరవరమునే ! మానహీనః ప్రశంసన్  
 పాదౌ తస్య ప్రపదనపరః ప్రత్యహం సేవమానః |  
 తచ్ఛేషత్వం నిరయమపి యశ్శాఘ్నమిత్యేవ భుంక్తే  
 సోఽయం ప్రాప్తః కథమివ పరం త్వత్పదైకాంత్యవృత్తం || 22 ||

నిత్యానాం యః ప్రథమగణనాం నీయసే శస్త్రముఖ్యైః  
 కృత్యాఽఽకృత్యా భవసి కమలాభర్తురేకాంతమిత్రం |  
 దేవః స్వామీ స్వయమిహ భవన్సౌమ్యజామాతృయోగీ  
 భోగీశ త్వద్విముఖమపి మాం భూయసా పశ్యసిత్వం || 23 ||

అర్థౌదార్యాదపి చ వచసామంజసా సన్నివేశాత్  
 ఆవిర్భాష్పైరమలమతిభిర్నిత్యమారాధనీయం |  
 ఆశాసానైర్వరవరమునే నిత్యముక్తైరలభ్యం  
 మర్త్యో లబ్ధుం ప్రభవతి కథం మద్విధః శ్రీముఖం తే || 24 ||

సారాఽసారప్రమితిరహితస్సర్వథా శాసనం తే  
 సద్యః శ్రీమన్ ! కపికరకృతాం మాలికామేవ కుర్యాం |  
 నోచేదేతద్వరవరమునే ! దూరదూరం శ్రుతీనాం  
 మాలౌ కుర్యాత్పురుషవృషభో మైథిలీభాగధేయం || 25 ||

లక్ష్మ్యం త్యక్త్వా యదపి విఫలో జాయతే రామబాణో !  
 వాణీ దివ్యా వరవరమునే ! జాతు నైవంత్యదీయం |  
 సోఽయం సర్వమ్మదభిలషితం వర్షతి శ్రీముఖాబ్జః  
 తస్మై నిత్యంతదిహ పరమం ధామ కస్మాద్దురాపం || 26 ||

ప్రేమస్థానం వరవరమునే ! సంతు సంతశ్శతం తే  
 తుల్యః కో వా వరదగురుణా తేషు నారాయణేన |  
 సానుక్రోశస్స తు మయి దృఢం సర్వదోషాస్పదేస్మిన్  
 మామేవం తే మనసి కురుతే మత్సమః కో హి లోకే || 27 ||

భక్త్యుత్కర్షం దిశతి యది మే పాదపద్మే త్వదీయే  
 తస్మాదస్మై భవతి వరదస్సార్థనామా గురుర్మే |  
 యద్వా తస్మై వరవరమునే ! యద్యహం ప్రేమయుక్తో  
 ధన్యస్త్వం మామనుభజసి తత్కిన్న మన్యే యదన్యైః || 28 ||

యత్సంబంధాద్భవతి సులభం యస్య కస్యాఽపి లోకే  
 ముక్తేర్నిత్యైరపి దురధిగం దైవతం ముక్తిమూలం |  
 తం త్వామేవం వదతి వరదే సౌహృదం మే యది స్యాత్  
 తస్యైవ స్యాద్వరవరమునే సన్నిధౌ నిత్యవాసః || 29 ||

సర్వావస్థాసదృశవివిధాఽశేషగస్త్యత్ప్రియాణాం  
 త్యక్త్వా భర్తుస్తదపి పరమం ధామ తత్ప్రేతిహేతోః |  
 మగ్నానగ్నౌ వరవరమునే మాదృశానున్నినీషన్  
 మర్త్యాఽవాసో భవసి భగవన్ ! మంగళం రంగధామ్నః || 30 ||

ప్రత్యూషార్కద్యుతిపరిచయస్మేరపద్యాభితామ్రం  
 పశ్యేయం తద్వరవరమునే పాదయుగ్మం త్వదీయం |  
 పాథో బిందుః పరమణురపి స్పర్శవేధీ యదీయో  
 భావేభావే విశయముషితాన్పావయత్యేవ లోకాన్ || 31 ||

నిత్యే లోకే నివసతి పునః శ్రీమతి క్షాగతానాం  
 దూరీభావః ప్రభవతి పురా దుష్కృతర్షుర్విపాకైః |  
 సంప్రత్యేవం సకలసులభో యద్యపి త్వం దయాభే  
 మామేవైకం వరవరమునే మన్యసే వర్జనీయం || 32 ||

త్వత్పాదాబ్జప్రణయవిధురో దూరగస్త్యత్ప్రియాణాం  
 త్వత్సంబంధస్మరణవిముఖో వీతరాగస్త్యదుక్తో |

త్వత్కైంకర్యత్వదుపసదనత్వత్పణామాఽనభిజ్ఞో  
 దూయే దూరం వరవరమునే ! దోషలక్షకలక్ష్యం || 33 ||

ప్రాదుర్భూతప్రచురమతయో యే పరబ్రహ్మసామ్యాత్  
 పశ్యంతస్తత్పదమనుపమం యే పునశ్శుద్ధసత్త్వాః |  
 సర్వైరేతైర్వరవరమునే ! శశ్వదుద్దిశ్య సేవ్యం  
 కాంక్షత్యేతత్కథమయమహో కామకామః పదాబ్జం || 34 ||

ప్రాప్తః క్షేమం ప్రకృతిమధురైః ప్రాగపి త్వత్కటాక్షైః  
 సోఽయంజంతుస్త్వదనుభజనం త్వత్త ఏవాప్తుమిచ్ఛన్ |  
 క్రందత్యుచ్చైః కలుషమతిభిః సంవసన్ కామకామైః  
 కాలక్షేపో వరవరమునే ! తత్కథం యుజ్యతే తే || 35 ||

కోణైరక్షః కుమనసమిమం నిర్మలం కల్పయిత్వా  
 హాతుం దూరే వరవరమునే ! హా ! కథం యుజ్యతే తే |  
 పాథః పాతుం ప్రయతనపరఃపంకిలం శోధయిత్వా  
 పంకే ముంచన్ పునరిదమతః ప్రాప్నుయాదేవ కింవా || 36 ||

కాలః కింస్విన్న భవతి సమం కాంక్షితః కాంక్షితానాం  
 యస్మిన్నస్మాదనలజలధేరుత్పత్స్త్వాంనమస్యన్ |  
 సిక్తః శ్రీమన్ ! వరవరమునే ! శీతలైస్త్వత్కటాక్షైః  
 ముక్తస్థాపైరమృతమతులం గాహతే మోదమానః || 37 ||

పారావారప్లవనచతురః కుంజరో వానరాణాం  
 పద్మాభర్తుః ప్రియసహచరః పత్రిణామీశ్వరో వా |  
 వాయుర్భూత్వా సపది యది వా మార్గముల్లంఘ్య దుర్గం  
 కాలేకాలే వరవరమునే ! కామయే వీక్షితుం త్వాం || 38 ||

కామక్రోధక్షుభితహృదయాః కారణం వర్జయిత్వా  
 మర్త్యైపమ్యం వరవరమునే ! యే పునర్మన్వతే తే |  
 దుష్టం తేషామభిమతతయా దుర్వసం దేశమృచ్ఛన్  
 అంతఃస్వాంతం కథమపి మిథో భావయేయం భవంతం || 39 ||

నామైతత్తే నవనవరసం నాథ ! సంకీర్త్యన్మృత్యన్  
 అంతఃకర్తుం వరవరమునే ! నిత్యమిచ్ఛత్యయం త్వాం |  
 అర్థంనిద్రా హరతి దివసస్యాఽర్థమన్యస్పృశంసో  
 వాసో మూఢైర్మలినమతిభిర్వాక్యవృత్తిం నిరుంధే || 40 ||

అంతర్ధ్యాయన్వరవరమునే ! యద్యపి త్వామజస్తం  
 విశ్వం తాపైస్త్రీభిరభిహతం వీక్ష్య ముహ్యమసహ్యం |  
 క్షుత్సంపాతక్షుభితమనసాం కో హి మధ్యే బహూనాం  
 ఏకస్యాదు స్వయమనుభవేన్నేతి చేతఃప్రసాదం || 41 ||

సత్త్వోదగైస్సకలభువనశ్లాఘనీయైశ్చరిత్రైః  
 త్రైయంతార్థప్రకటనపరైః సారగర్భైర్వచోభిః |  
 లోకోత్తీర్ణం వరవరమునే లోకసామాన్యదృష్ట్యా  
 జానానస్త్యాం కథమపి న మే జాయతామక్షిగమ్యః || 42 ||

కల్యాణైకప్రవణమనసం కల్మషోపప్లుతానాం  
 క్షాంతిస్థేమద్రుఢిమసమతాశీలవాత్సల్యసింధో |  
 త్వామేవాఽయం వరవరమునే ! చింతయన్నీప్సతి త్వాం  
 ఆర్థం శ్రీమన్ ! కృపణమపి మామర్హసి త్రాతుమేవ || 43 ||

దోషైకాంతీ దురితజలధిర్దేశికో దుర్మతీనాం  
 మూఢో జంతుర్ధ్రువమయమితి శ్రీమతా మోచనీయః |

పాదూయుగ్మం భవదనుచరైరర్పితం భక్తినమ్రే  
మౌలౌ కృత్వా వరవరమునే వర్తతాం తత్ర ధన్యః || 44 ||

నిత్యం నిద్రావిగమసమయే నిర్విశంకైరనేకైః  
త్వన్నామైవ శ్రుతిసుమధురం గీయమానం త్వదీయైః |  
ప్రాయస్తేషాం ప్రపదనపరో నిర్భరస్త్వత్ప్రియాణాం  
పాదాంభోజే వరవరమునే ! పాతుమిచ్ఛామ్యహం తే || 45 ||

అంతఃస్వాంతం కమపి మధురం మంత్రమావర్తయంతీం  
ఉద్యద్భాష్యస్తీమితనయనాముజ్జితాశేషవృత్తిం |  
వ్యాఖ్యాగర్భం వరవరమునే ! త్వన్ముఖం వీక్షమాణాం  
కోణే లీనః క్వచిదనురసౌ సంసదం తాముపాస్తాం || 46 ||

ఆబిభ్రాణశ్చరణయుగలీమర్పితాం త్వత్ప్రసాదాత్  
వారంవారం వరవరమునే ! వందమానేన మూర్ధ్నా |  
శృణ్వన్వాచః శ్రుతిశతశిరస్తత్త్వసంజీవినీస్తే  
పశ్యన్మూర్తిం పరిషది సతాం ప్రేక్షణీయో భవేయం || 47 ||

కాలే యస్మిన్కమలనయనం దేవమాలోకయిష్యన్  
నిర్యాసి త్వం వరవరమునే ! నిత్యయుక్తైస్తద్దీయైః |  
అగ్రే నృత్యన్నయమపి తదా గాహతాం హర్షసింధౌ  
మజ్జమ్మజ్జమ్మధువనజషాం వైభవం యూథపానాం || 48 ||

భూత్వా పశ్చాత్పునరయమథ వ్యోమ్ని గోపాయమానో  
భూయః పార్శ్వద్వితయసుషమాసాగరం గాహమానః |  
జల్పన్ముచ్చైర్జయజయ విభో ! జీవజీవేతి వాచం  
శంసన్మార్గం వరవరమునే ! సౌవిదల్లో భవేయం || 49 ||

దేవీ గోదా యతిపతిశరద్వేషిణౌ రంగశృంగం  
 సేనానాథో విహగవృషభః శ్రీనిధిస్సింధుకన్యా |  
 భూమానీలాగురుజనవృతః పూరుషశ్చేత్యమేషాం  
 అగ్రే నిత్యం వరవరమునేరంఘ్రియుగ్మం ప్రపద్యే || 50 ||

భృత్యైర్ద్విత్వైః ప్రియహితపరైరంచితే భద్రపీఠే  
 తుంగం తూలాసనవరమలంకుర్వతస్సోపధానం |  
 అంఘ్రిద్వంద్వం వరవరమునేరబ్జపత్రాభితామ్రం  
 మాలౌ వక్త్రే భుజశిరసి మే వక్షసి స్యాత్యమేణ || 51 ||

అగ్రే పశ్చాదుపరి పరితో భూతలం పార్శ్వతో మే  
 మాలౌ వక్త్రే వపుషి సకలే మానసాంభోరుహే చ |  
 దర్శందర్శం వరవరమునే ! దివ్యమంఘ్రిద్వయం తే  
 మజ్జన్మజ్జన్మృతజలధౌ నిస్తరేయం భవాభిం || 52 ||

కర్మాధీనే వపుషి కుమతిః కల్పయన్నాత్మభావం  
 దుఃఖే మగ్నః కిమితి సుచిరం దూయతే జంతురేషః |  
 సర్వే త్వక్త్వా వరవరమునే ! సంప్రతి త్వత్ప్రసాదాత్  
 దివ్యం ప్రాప్తుం తవ పదయుగం దేహి మే సుప్రభాతం || 53 ||

యా యా వృత్తిర్మనసి మమ సా జాయతాం సంస్మృతిస్తే  
 యో యో జల్పస్స భవతు విభో ! నామసంకీర్తనం తే |  
 యా యా చేష్టా వపుషి భగవన్ ! సా భవేద్వందనం తే  
 సర్వం భూయాద్వరవరమునే ! సమ్యగారాధనం తే || 54 ||

కామావేశః కలుషమనసామింద్రియార్థేషు యోఽసౌ  
 భూయో నాథే మమ తు శతధా వర్తతామేవ భూయాన్ |  
 భూయోఽప్యేవం వరవరమునే ! పూజనత్వే ప్రియాణాం  
 భూయోభూయస్తదనుభజనే పూర్ణకామో భవేయం || 55 ||

భక్త్యాఽభక్త్యే భయవిరహితస్సర్వతా భక్షయిత్యా  
 సేవ్యాఽసేవ్యో సమయరహితస్సేవయా తోషయిత్యా |  
 కృత్యాకృత్యే కిమపి న విదన్ గర్హితం వాఽపి కృత్యా  
 కర్తుం యుక్తం వరవరమునే ! కాంక్షితం త్వత్ప్రియాణాం || 56 ||

వృత్తిం త్రాతుం వరవరమునే ! విశ్వతో వీతరాగైః  
 ప్రాప్యం సద్భిః పరమిదమసౌ నేచ్ఛతి బ్రహ్మసామ్యం |  
 నిర్మర్యాదః పతతు నిరయే నిందితైరప్యనలైః  
 లభ్యా కించిత్త్వదనుభజనం త్వన్ముఖోల్లాసమూలం || 57 ||

నాఽసౌ వాసం నభసి పరమే వాంచ్ఛతి త్వత్ప్రసాదాన్  
 మర్త్యావాసో యదిహ సులభః కోఽపి లాభో మహీయాన్ |  
 కించిత్కృత్యా వరవరమునే ! కేవలం త్వత్ప్రియాణాం  
 పశ్యన్ ప్రీతిం భవతి భవతో వీక్షణానాం నిధానం || 58 ||

అస్మాద్భూయాంస్త్యమసి వివిధానాత్మనశ్శోధయిత్యా  
 పద్మాభర్తుః ప్రతిదినమిహ ప్రేషయన్ ప్రాభృతాని |  
 తస్మిందివ్యే వరవరమునే ! ధామని బ్రహ్మసామ్యాత్  
 పాత్రీభూతో భవతి భగవన్ ! నైవకించిద్దయాయాః || 59 ||

జప్యన్నాన్యత్కిమపి యది మే దివ్యనామ్నస్త్యదీయాః  
 నైవోపాస్యం నయనసులభాదంఘ్రియుగ్మాదృతే తే |  
 ప్రాప్యం కించిన్న భవతి పరం ప్రేష్యభావాదృతే తే  
 భూయాదస్మిన్ వరవరమునే ! భూతలే నిత్యవాసః || 60 ||

మంత్రో దైవం ఫలమితి మయా వాంఛితం యద్యపి స్యాత్  
 మధ్యే వాసో మలినమనసామేవమేవం యది స్యాత్ |  
 యద్వా కించిత్త్వదనుభజనం సర్వదా దుర్లభం స్యాత్  
 దేహం త్వక్తుం వరవరమునే ! దీయతాం నిశ్చయో మే || 61 ||

ఆచార్యత్వం తదధికమితి ఖ్యాతమామ్నాయముఖ్యైః  
 ఏష శ్రీమాన్ భవతి భగవాన్ ఈశ్వరత్వం విహాయ |  
 మంత్రం దాతా వరవరమునే ! మంత్రరత్నం త్వదీయం  
 దేవః శ్రీమాన్ వరవరమునిర్వర్తతే దేశికత్వే || 62 ||

ఆత్మానాత్మప్రమితివిరహాత్పత్యురత్యంతదూరో  
 ఘోరే తాపత్రితయకుహరే ఘూర్ణమానో జనోఽయం |  
 పాదచ్ఛాయాం వరవరమునే ! ప్రాపితో యత్యసాదాత్  
 తస్మై దేయం తదిహ కిమివ శ్రీనిధే విద్యతే తే || 63 ||

విఖ్యాతం యద్రఘుకులపతే విశ్వతః క్షాతలేఽస్మిన్  
 నిత్యోదగ్రం వరవరమునే ! నిస్సపత్నం మహత్త్వం |  
 పశ్యన్నంధః ప్రకృతివివశో బాలిశో యాదృశోఽయం  
 తత్త్వం తస్య ప్రకటయసి మే తాదృశైరేవ యోగైః || 64 ||

లక్ష్మీభర్తుః పరమగురుతాం లక్షయంతీ గురూణాం  
 పారంపర్యక్రమవివరణీ యా హి వాణీ పురాణీ |  
 అర్థం తస్యాః ప్రథయసి చిరాదన్యతో యద్దురాపం  
 దివ్యం తస్మై వరవరమునే ! వైభవం దర్శయిత్వా || 65 ||

తత్త్వం యత్తే కిమపి తపసా తప్యతామప్యషీణాం  
 దూరాద్ధూరం వరవరమునేదుష్కృతైకాంతినో మే |  
 వ్యాకుర్వాణః ప్రతిపదమిదం వ్యక్తమేవం దయావాన్  
 నాథో నైతత్కిమితి జగతి ఖ్యాపయత్యద్వితీయం || 66 ||

కాలేకాలే కమలజనుషాం నాస్తి కల్పాయుతం కిం  
 కల్పేకల్పే హారిరవతరన్ కల్పతే కిన్న ముక్త్యై |  
 మృత్వామృత్వా తదపి దురితైరుద్భవంతో దురంతైః  
 అద్యాఽపి త్వాం వరవరమునే ! హంత నైవాఽఽశ్రయంతే || 67 ||

కారాగారే వరవరమునే ! వర్తమానశ్శరీరే  
 తాపైరేష త్రిభిరపి చిరం దుస్తరైస్తప్యమానః |  
 ఇచ్ఛన్భోక్తుం తదపి విషయానేవ లోకః క్షుధార్తో  
 హిత్యైవ త్వాం విలుతతి బహిర్ద్వారి పృథ్విపతీనాం || 68 ||

మధ్యే మాంసక్షతజగహానం విద్భుజామేవ భోజ్యం  
 దీనో వోఢుం దృఢమితి వపుశ్చేష్టతే రాత్ర్యహాని |  
 భగ్నే తస్మిన్ పరిణమతి యః పాతకీ యాతనాభ్యో  
 దేహీ నిత్యో వరవరమునే ! కేన జిజ్ఞాసనీయః || 69 ||

అల్పాదల్పం క్షణికమసకృద్దుష్కృతాన్యేవ కృత్వా  
 దుఃఖోదగ్రం సుఖమభిలశం దుర్లభైరింద్రియార్థైః |  
 మోఘం కృత్వా వరవరమునే ! ముక్తిమూలం శరీరం  
 మజ్జత్యంధే తమసి మనుజస్త్యత్ప్రియస్త్యత్ప్రియాణాం || 70 ||

పశ్యన్నేవం ప్రభవతి జనో నేర్ష్యతుం త్వత్ప్రభావం  
 ప్రాజ్ఞైరుక్తం పునరపి హసందర్శయత్యభ్యసూయాం |  
 నశ్యత్యస్మిన్ వరవరమునే ! నాథ ! యుక్తం తదస్మిన్  
 ప్రత్యక్షం తత్పరికలయితుం తత్త్వమప్రాకృతం తే || 71 ||

సత్త్వోన్మేషప్రముషితమనఃకల్మషైః సత్త్వనిష్ఠైః  
 సంగం త్యక్త్వా సకలమపి యః సేవ్యసే వీతరాగైః |  
 తస్మై తుభ్యం వరవరమునే ! దర్శయన్నభ్యసూయాం  
 కస్మై కృత్వా కిమివ కుమతిః కల్పతామిష్టిసిద్ధ్యైః || 72 ||

దివ్యం తత్తే యదిహ కృపయా దేవదేవోపదిష్టం  
 తత్త్వం భూయాద్వరవరమునే ! సర్వలోకోపలభ్యం |

వ్యక్తే తస్మిన్ విదధతి భవద్వైభవద్వేషిణో యే  
ద్వేషం త్వక్త్వా సపది దురితధ్వంసినీం త్వత్సపర్యాం || 73 ||

కేచిత్స్వైరం వరవరమునే ! కేశవం సంశ్రయంతే  
తానప్యన్యే తమపి సుధియస్తోషయంత్యాత్మవృత్త్యా |  
త్వత్తో నాఽన్యత్కిమపి శరణం యస్య సోయం త్వదీయో  
భృత్యో నిత్యం భవతి భవతః ప్రేయసాం ప్రేమపాత్రం || 74 ||

దీనే పూర్ణాం భవదనుచరే దేహి దృష్టిం దయాఽఽర్థాం  
భక్త్యుత్కర్షం వరవరమునే ! తాదృశం భావయంతీం |  
యేన శ్రీమన్ ! ద్రుతమహమితః ప్రాప్య యుష్మత్పదాబ్జం  
త్వద్విశ్లేషే తనువిరహితస్తత్ర లీనో భవేయం || 75 ||

త్వత్పాదాబ్జం భవతు భగవన్ దుర్లభం దుష్కృతో మే  
వాసోఽపి స్యాత్ వరవరమునే ! దూరతస్త్వత్ప్రియాణాం |  
త్వద్వైముఖ్యాద్విఫలజనుషో యే పునస్తూర్ణమేషాం  
దూరీభూతః క్వచనగహనే పూర్ణకామో భవేయం || 76 ||

సింహవ్యాఘ్రౌ సపది విపినే పన్నగః పావకో వా -  
కుర్యః ప్రాణాంతకమపి భయం కో విరోధస్తతో మే |  
నైతే దోషగ్రహణరుచయస్తత్ప్రియైర్నిర్నిమిత్తైః  
నానాజల్పైర్వరవరమునే ! నాశయంత్యంతికస్థాన్ || 77 ||

త్వద్భృత్యానామనుభజతి యస్సర్వతో భృత్యకృత్యం  
తద్భృత్యానామభిలషతి యస్తాదృశం ప్రేష్యభావం |  
మద్భృత్యోఽసావితి మయి స చేత్సానుకల్పైరపాంగైః  
క్షేమం కుర్యాద్వరవరమునే ! కిం పునశ్శిష్యతే మే || 78 ||

క్వాఽహం క్షుద్రః కులిశహృదయో దుర్మతిః క్వాత్మచింతా  
 త్రైయంతానామసులభతరం తత్పరం క్వాఽఽత్మతత్త్వం |  
 ఇత్థంభూతే వరవరమునే ! యత్పునస్స్వాత్మరూపం  
 ద్రష్టుం తత్తత్సమయసదృశం దేహి మే బుద్ధియోగం || 79 ||

సోఢుం తాదృగ్రఘుపరివృఢో న క్షమస్త్వద్వియోగం  
 సద్యః కాంక్షన్ వరవరమునే ! సన్నికర్షం తవైషః |  
 సాయంప్రాతస్తవ పదయుగం శశ్వదుద్దిశ్య దివ్యం  
 ముంచన్ బాష్పం ముకులితకరో వందతే హంత మూర్ధ్నా || 80 ||

అంతస్తామ్యన్రఘుపతిరసావంతికే త్వామదృష్ట్వా  
 చింతాక్రాంతో వరవరమునే ! చేతసో విశ్రమాయ |  
 త్వన్నామైవ శ్రుతిసుఖమితి శ్రోతుకామో ముహుర్మాం  
 కృత్యైరన్యైః కిమిహ తదిదం కీర్తయేతి బ్రవీతి || 81 ||

భుంక్తే నైవ ప్రథమకవలే యస్త్వయా నోపభుక్తే  
 నిద్రా నైవ స్పృశతి సుహృదం త్వాం వినా యస్య నేత్రే |  
 హీనో యేన త్వమసి సలిలోత్తిష్టమీనోపమానః  
 కోఽసౌ సోఢుం వరవరమునే ! రాఘవస్త్వద్వియోగం || 82 ||

పత్రం మూలం సలిలమపి యత్పాణినోపాహృతం తే  
 మాత్రా దత్తాదపి బహుమతం పత్యురేతద్రఘూణాం |  
 శాఖాగేహం సమజని విభోః సమ్మతం సౌధశృంగం  
 భూత్వా వాసో మహదపి వనం భోగభూమిస్త్వయాఽభూత్ || 83 ||

అధ్వశ్రాంతిం హరసి సరసైరార్థశాఖాసమీరైః  
 పాదౌ సంవాహయసి కురుషే పర్ణశాలాం విశాలాం |  
 భోజ్యం దత్వా వరవరమునే ! కల్పయన్ పుష్పశయ్యాం  
 పశ్యంధన్యో నిశిరఘుపతిం పాసి పత్నీసహాయం || 84 ||

పశ్యన్నగ్రే పరిమితహితస్నిగ్ధవాగ్వత్తియోగం  
 సద్యః శోకప్రశమనపరం సాంత్యయంతం భవంతం ।  
 ప్రాజ్ఞో జజ్ఞే స ఖలు భగవాందూయమానో వనాంతే  
 పశ్చాత్కర్తుం వరవరమునే ! జానకీవిప్రయోగం ॥ 85 ॥

సుగ్రీవో నశ్శరణమితి యత్సూన్యతం భ్రాతురర్థే  
 పంపాతీరే పవనజనుషా భాషితం శోభతే తే ।  
 కాలాతీతే కపికులపతౌ దేవ తత్రైవ పశ్చాత్  
 చాపం ధూన్వన్వరవరమునే యద్భవాన్నిగ్రహేభూత్ ॥ 86 ॥

యస్మిన్ప్రతిం మదభిలషితామార్యపుత్రో విధత్తే  
 యేనోపేతః స్మరతి న పితుస్సోఽతివీరో గతిర్మే ।  
 ఇత్యేవం త్వాం ప్రతి రఘుపతిప్రేయసీ సందిశంతీ -  
 వ్యక్తం దేవీ వరవరమునే తత్త్వమాహ త్వదీయం ॥ 87 ॥

బాణైర్యస్య జ్వలనవదనైర్వాహినీ వానరాణాం  
 వాత్యావేగభ్రమితజలదస్తోమసాధర్మ్యమేతి ।  
 సోఽయం భగ్నో వరవరమునే ! మేఘనాదశ్శరైస్తే  
 రక్షోనాథః కథమితిరథా హన్యతే రాఘవేణ ॥ 88 ॥

పృథ్వీం భిత్వా పునరపి దివం ప్రేయసీమశ్శువానాం  
 దృష్ట్వా శ్రీమద్వదనకమలే దత్తదృష్టిః ప్రసీదన్ ।  
 ప్రేమోదగైర్వరవరమునే ! భృత్యకృత్యైస్త్యదీయైః  
 నీతః ప్రీతిం ప్రతిదినమసౌ శాసితా నైర్యతీనాం ॥ 89 ॥

సోదర్యేఘ త్వమసి దయితో యస్య భృత్యస్సుహృద్వా  
 సోఢవ్యోఽభూత్త్వయి సహచరే జానకీవిప్రయోగః ।  
 ధ్యాయంధ్యాయన్వరవరమునే ! తస్య తే విప్రయోగం  
 మన్యేఽనిద్రామరతిజనితాం మానయత్యగ్రజోఽయం ॥ 90 ॥

ముగ్ధాలోకం ముఖమనుభవనోదతే నైవ దేవ్యాః  
 స్నిగ్ధాలాపం కపికులపతిం నైవ సింఛత్యపాంగైః |  
 త్వామేవైకం వరవరమునే ! సోదరం ద్రష్టుకామో  
 నాథో నైతి క్వచిదపి రతిం దర్శనే యూథపానాం || 91 ||

ఏవం దేవః స్వయమభిలషన్నేష తే శేషవృత్తిం  
 జజ్ఞే భూయస్త్వదనుజగదానందనో నందసూనుః |  
 దూరీభావం వరవరమునే ! దుస్సహం పూర్వజస్తే  
 ధన్యస్త్వక్త్వా ధయతు న చిరాచ్ఛాక్షుషా రాఘవస్త్వాం || 92 ||

పారంపాయం ప్రణయమధురే పాదపద్మే త్వదీయే  
 పశ్యేయం తత్కిమపి మనసా భావయంతం భవంతం |  
 కామక్రోధప్రకృతిరహితైః కాంక్షితత్వత్ప్రసాదైః  
 సద్భిస్సాకం వరవరమునే ! సంతతం వర్తిషీయ || 93 ||

పశ్యత్వేనం జనకతనయా పద్మగర్భైరపాంగైః  
 ప్రారబ్ధాని ప్రశమయతు మే భాగధేయం రఘూణాం |  
 ఆవిర్భూయాదమలకమలోదగ్రమక్షోః పదం మే  
 దివ్యం తేజో వరవరమునే ! దేవదేవ ! త్వదీయం || 94 ||

రామః శ్రీమాన్రవిసుతసఖో వర్ధతాం యూథపాలైః  
 దేవీ తస్మై దిశతు కుశలం మైథిలీ నిత్యయోగాత్ |  
 సానుక్రోశో జయతు జనయన్ సర్వతస్తత్ప్రసాదం  
 సౌమిత్రీర్మే స ఖలు భగవాన్సౌమ్యజామాతృయోగీ || 95 ||

యస్మాదేతద్యదుపనిషదామప్రమేయం ప్రమేయం  
 కుర్వాణస్తత్సకలసులభం కోమలైరేవ వాక్యైః |

నీరోగస్త్వం వరదగురుణా నిత్యయుక్తో ధరిత్రీం  
పాహి శ్రీమన్ ! వరవరమునే ! పద్మయోనేర్దినాని || 96 ||

వరవరమునివర్య చింతామహంతాముషం తావకీం  
అవిరతమనువర్తమానానుమానావమానానిమాన్ |  
నిరుపధిపదభక్తినిష్ఠాననుష్ఠాననిష్ఠానహం  
ప్రతిదినమనుభూయ భూయో న భూయాసమాయాసభూః || 97 ||

వరవరమునివర్యపాదావుపాదాయ సౌదామినీ -  
విలసితవిభవేషు విత్తేషు పుత్రేషు ముక్తేషణాః |  
కతిచన యతివర్యగోష్ఠీబహిష్ఠీకృతష్ఠీవనా  
విజహతి జనిమృత్యునిత్యానువృత్త్యా యదత్యాహితం || 98 ||

నిరవధినిగమాంతవిద్యానిషద్యానవద్యాశయాన్  
యతిపతిపదపద్మబంధానుబంధానుసంధాయినః |  
వరవరమునివర్యసంబంధసంబంధసంబంధినః  
ప్రతిదినమనుభూయ భూయో న భూయాసమాయాసభూః || 99 ||

యన్మూలమాశ్వయుజమాస్యవతారమూలం  
కాంతోపయంత్రయమినః కరుణైకసింధోః |  
ఆసీదసత్సు గణితస్య మమాఽపి సత్తా -  
మూలం తదేవ జగదభ్యుదయైకమూలం || 100 ||

మూలం శఠారిముఖసూక్తివివేచనాయాః  
కూలం కవేరదుహితుస్సముపాగతస్య |  
ఆలంబనస్య మమ సౌమ్యవరస్య జన్మ  
మూలం విభాతి సతులం వితులశ్చ చిత్రం || 101 ||

జయతు యశసా తుంగం రంగం జగత్రయమంగళం  
జయతు సుచిరం తస్మిన్భూమా రమామణిభూషణం |  
వరదగురుణా సార్థం తస్మై శుభాన్యభివర్ధయన్  
వరవరమునిః శ్రీమాన్రామానుజో జయతు క్షితౌ || 102 ||

పఠతి శతకమేతత్ ప్రత్యహం యః సుజానన్  
స హి భవతి నిధానం సంపదామీప్సితానాం |  
ప్రశమయతి విపాకం పాతకానాం గురూణాం  
ప్రథయతి చ నిదానం పారమాప్తుం భవాభ్యేః || 103 ||

అనుదినమనవద్యైః పద్యబంధైరమీభిః  
వరవరమునితత్త్వం వ్యక్తముద్ధోషయంతం |  
అనుపదమనుగచ్ఛన్నప్రమేయః శ్రుతీనాం  
అభిలషితమశేషం శ్రూయతే శేషశాయీ || 104 ||

|| ఇతి శ్రీవరవరమునిశతకం సమాప్తం ||